

ఎనుకట ఏముండె

“వెనుకటి ప్రేమలు యిప్పుడు లేవు. వెనుకటి కాలం మల్లరాదు. ఆ ప్రేమలు ఇప్పుడు భయం లేదు. భక్తి లేదు. అంతా ఆజాద్ అయిపోయింది. ఎక్కడ జూడు పాపం అవినీతి పోవాలంటే మిలటరీ గవర్నమెంటు రావాలె.....మొన్న కరెంటు మోటరు కారెన్సీ అంటే ఇంకో ట్రాన్స్ ఫారం వెయ్యిమంటె ఒక్కొక్కడు....”

అరగంట నుండి అంజయ్య అదేపనిగా అరుస్తూనే ఉన్నాడు.....అది తాగిన టైలర్ లోకజ్ఞానమో.....అర్థంకాక అతని ఎదురుగా ఉన్న అక్కలు, చెల్లెండ్లు, బావలు అప్పటికే తలలూపుతున్నారు. అంజయ్య భార్య బిగకట్టిన గోచి చీరతో చెవులనిండా సొమ్ముల్లో పట్టిన

కొక్కుల మల్లేశంకు అవన్నీ చెవిలో మైకు పెట్టినట్లు వినపడుతూనే ఉన్నాయి. అంజయ్య మాటలు కల్లుమత్తులా అతని హృదయంలో మెల్లమెల్లగా దిగబడుతున్నాయి. కలువ పంటకుండామా అని అయిదారుసార్లు అనుకుని మర్యాదగా ఉండదని నోరు మూడకపోయి అయితే క్షణ క్షణానికి ఆ చర్చ శృతి మించుతోంది.

కొండగట్టు తాళ్ళల్లో చెట్టు కింద ఆదివారం సెలవు రోజు పిక్నిక్ కంటూ వస్తే ఇక్కడా ప్రశాంతంగా ఉండనీయని చర్చ.....ఫ.....ఫ.....ఫ..... మల్లేశంకు అసహనంగా ఉంది. ఆ చర్చ ఎంతకు తెగుతదో సమజైతలేదు. చూసి చూసి కల్లు పంచే గొడ లేచిపోయాడు. “నేను గవాలకు కల్లు పంచి మల్లన్న..... వచ్చి బాగ సేపాయె” అంటూ. అంజయ్య బాధేసిసట్టుంది. “ఈ సార, బీరు, బ్రాండి బందైనవోల్లె గొడులకు ఎక్కడలేని గిరాకైపోయింది గింత మందికి గంతగనం కల్లు ఎట్ల వస్తున్నదో.....” అని గొణిగాడు.

మల్లేశం వద్దనుకుంటూనే మళ్ళీ అటుకేసి చూశాడు. ఈ వనంలో చెట్టుకు అడవి వాళ్ళు. ఇటువైపు వీళ్లు. అందరి విస్తార్లలో మాంసం, చికెన్, అలిచెంత గుదాలు. అడవి అడవాళ్ళ ముందు కల్లుగ్లాసులు. మగవాళ్ళు మర్రి ఆకుతో కల్లు దమ్ము పట్టి (తాగి) మగ గుదాలమీద పడ్డారు. పిల్లలు కూడా గ్లాసుల్లో కొద్ది కొద్దిగా కల్లు రుచి చూస్తున్నారు.

సెలవురోజు రాగానే ఆ ప్రాంతాల్లో వందలాది కుటుంబాలు జగిత్యాలకు వెళ్ళి దూరంలో ఉన్న కొండగట్టుకు పిక్నిక్ కు బయల్దేరుతాయి. సైకిళ్ళు మొదలుకొని మోటార్ కార్లదాకా కొలువుదీరినట్టు అడివీ, పోలాలూ అంతా కోలాహలంగా ఉంటాయి. మంట వారిది. ఎవరి జీవితం వారిది. చర్చల్లో ఎవరి ప్రపంచం వారిది.....వంటల్లో ఎవరి తాహతు వారిది. వచ్చే బంధువుల్లో ఎవరి వీలువారిది.

మల్లేశం కూడా అంజయ్య కుటుంబంలాగే విడిది చేశాడు.....అలాగే మటనూ. చికెన్ అలిచెంత గుదాలు..... అయితే కొంచెం తేడా. వీళ్ల పక్కన రెండు స్కూటర్లు.....అలవాట్లలో

మల్లేశం తేడా. మల్లేశం బృందం ఆకుతో కల్లు దమ్ము పట్టే సంస్కృతి నుండి దూరమైనట్టున్నారు. అంతో కల్లు తాగితే ఇప్పుడు వారికి స్వరం తప్పుతుంది. గ్లాసుల్లో తాగడం వారికి అలవాటైపోయింది.

మల్లేశం చిన్న కూతురు స్వప్న దాడీ కల్లు నింపిస్తున్నకొద్దీ గ్లాసులు పరుసగా యిచ్చి పట్టా ఖాళీగ్లాసులు చేరవేస్తున్నది. కల్లుకుండ పక్కన మల్లేశం అమృతం పక్కన కుదురుగా ప్రేమగా దానికే అంకితమైపోయిన దేవదానవుల ప్రతీకలా నిండుగా కూర్చున్నాడు..... అమ్మి అక్కడ చూస్తే కొక్కుల మల్లేశం సారు అని పిలిచే బదులు కల్లుకుండల మల్లేశం సారు అని యింటిపేరు మార్చేస్తారు. ఆయన బొర్ర కల్లుకుండతో నువ్వు పెద్దా నేను పెద్దా అని పోటీ పడుతోంది..... రెండు పండ్లాడి దవడల్లో సియ్యల్లో మల్లేశం తల్లి కొక్కుల దుబ్బక్కు కుస్తీ పడుతోంది.

“అమ్మా..... మన యిండ్లల్ల గీ ‘బగార’ (పలావు) అన్నం ఎనుకట ఉండేదానే.....” మల్లేశం తల్లిని కదిలించాడు. అంజయ్యకు అమ్మతో పరోక్షంగా జవాబు చెప్పించాలని కావచ్చు.....దుబ్బక్కు వేదాంతంలోకి వెళ్ళింది.

“ఎనుకట మనిండ్లల్ల ఏం ఉండేది బిడ్డ. పదుగు సరిచేసుటానికి కాసిన గంజి, అంబలి వాగి బతికిన ఎడ్డికాలం. మా నాయిన్న చెప్తుండె....ఎనుకట అన్నం దొరుకక రేగడిమట్టి తన్నరట. మంచిగ బతుకుడంటే మక్క గట్టు (సంకటి)నే పరమాన్నం అన్నట్టు....గా కాలం సుర్తు చేయకు బిడ్డా..... పటేండ్లు, పట్వారీలు, దొరలు ఎంత గోస పోసుకున్నరో నీకేం పరుకరా..... వాల్లకు కోరిన తీరుగ బట్టలన్ని సొంతంగా నూలు కొనుక్కచ్చి నేసి యియ్యాలె..... పైసలు అడుగవశమా.....పబ్బతిపట్టి (రెండు చేతుల్తో దండం పెట్టి) వంగి వంగి నిలబడాలె... పోటితోటి అడిగేది లేదు. అడుగుతె కతమేనాయె.....ముప్పయి రూపాయల బాకికి మూడేండ్లు ముడ్డిసుట్టు దిప్పుకుందురు....”

“అత్తా! మరిగా అంజన్న.... గట్ల ఎనుకటి కాలమే మంచిగుండె అంటుంటే ఒక్క మాటనవు...” దుబ్బవ్వు చిన్నల్లుడు కస్తూరి రాజేశం ఒసుగు (మరికొంచెం కలుపుడు) వేశాడు.

కల్లు వడ్డన ఆ రౌండు పూర్తి చేసి స్వప్న తన విస్తరిముందు కూర్చుంది. గ్లాసుతో కల్లు చప్పరిస్తూ సియ్యలు కొరుకుతూ నానమ్మకేసి ఆసక్తిగా చూస్తోంది. లౌక్యం తెల్సిన దుబ్బక్కుకు కోడి తప్పిపోతే కోడిమీద పెట్టి ఎన్ని దిట్టాలో తెల్సు..... “ఇక్కడికి కొట్లాట పెట్టుకునుటానికి వచ్చినమా అల్లుడా.....” అంటూ ప్రారంభించింది.

“వాల్లతోని మనకేందే సప్న.... వాల్లు ఎవుసం చేయించుకునే గుడేటి కాపోల్లున్నట్టున్నారు. అల్ల నగలు చీరె కట్టిన తీరు. కొంగు వేసిన తీరు చూస్తుంటే తెలుస్తలేదా..... మందితోని ఎనుకట ఎట్టికి పని చేయించుకొని బతికి యిప్పుడు పని చెయ్యక సెడిపోయిన గాడ్డులు గట్లనే అంటరు. ఎనుకటి కాలం మంచిగుండె అని.... వాల్ల లగ్గాలకు, పండుగలకు, పబ్బాలకు ఊరోల్లంత ఎగవడి ‘ఎట్టి’ జేస్తే ఎనుకట ఎంత ప్రేమ.... పల్లెలల్ల అని బదాయిలు చెప్పుకునుటానికేంది బిడ్డా.... ఎట్టి జేసినోల్ల నడుగుతె తెలుస్తది. అది బాధకు చేసిన్రో, ప్రేమకు చేసిన్రో....గీ అన్నలు వచ్చినంక అల్కగ అయింది”.

“నానమ్మా చీరె కట్టుడు, నగలు చూసి ఎవలది ఏ కులమో ఎట్ల చెప్పవస్తదే.....” స్వప్న ఆసక్తిగా అడిగింది.

“ఎనుకటి మనుషులు గట్ల ఉందురు... ఇప్పుడు అందరు ఒక్క తీరుగనే గడ్తున్నారు.....”

“అమ్మా..... ఎనుకట బతుకమ్మ పండుగులు మంచిగ చేస్తురట గదనే.....”
దుబ్బవ్వ చిన్న కూతురు..... కసూర్తి సరోజ కల్లుగ్లాసు ఖాళీ చేసి అడిగింది.

“మంచిగ అంటే మంచిగనే చేస్తురు. ఊరోల్లందరు గల్పి దొరల, పట్వారి పటేలు యిండ్లల్ల బతుకమ్మలు తీసుకొని ఆడుటానికి పోవాలె..... అన్నకెల్లి మంచిగ కనపడ్డోల్లను వాల్లు ఎప్పుడు యింటికి పిలిసి పట్టెమంచం ఎక్కమంటరో తెలువది..... గొడ్డ కొట్టంలనో, పెరట్ల మంచెల కాడనో..... ఎక్కడికి గుంజుకపోతరో తెల్వది..... మంచి చీరె కట్టుకోను భయం..... ఎవని కంటై మన్నుపడుతదో..... తెలువది..... నన్ను గట్ల చిన్నదొర గుంజిందని..... ఓ రాత్రి పొలం నుంచి రాంగ మీ నాయిన్న మా అన్నగాడు, తమ్ముడు గల్పి పొట్టు పొట్టు తోమి, పురుసోల్లు (పురీషాలు) వడివెట్టి చెయ్యి యిరుగ్గొట్టి ఆ ఊరు యిడిసిపెట్టి యిప్పుడున్న ఊరైకు బతుకచ్చినం..... ఎనుకట గట్ల సాగిచ్చుకున్నోల్లకు ఇప్పుడు కాలం చెడిపోయిందనిపియ్యదా.....”

“ఎనుకట ఏమున్నది బిడ్డా..... ఆల్లకు ఇప్పుడు అగ్గువకు కూలికి మనుషులు దొరుకుతలేరని బాధ....యాడాదికి యిన్ని మక్కలు జొన్నలు పారవోస్తే సాకల్లు, మంగల్లు, శాలోల్లు, వడ్డోల్లు అన్ని పనులు చేసే కాలంపాయె.....మాలోల్లు, మాదిగోల్లు అరబ్బు దేశాలకు పోయి సంపాదించుక రావట్టిరి....ఆడోల్లు బీడీలు చెయ్యవట్టిరి. ముప్పయి రూపాలిస్తమన్నా పొలం పనికి వోకపోయిరి....అందరు తెల్లబట్టలేసుకొని తెల్లగ బతుకవట్టిరి.....యివన్ని జూసి ఎందుకు కండ్లుమందై బిడ్డా...ఎనుకటి ఎడ్డికాలం గాకపాయె.... అరె తొరెయి అంటే మర్రవడవట్టిరి. గీ అన్నలచ్చినంక అందరి పెద్దీరికాలు పాయె..... అందరు ఆజాదైపోయిన్రు అని అంటే అనరా బిడ్డా..... ఎట్టి జేయించుకొని కాలుమీద కాలేసుకొని బతికినోల్లకు ఎనుకటి కాలమే మంచిగుండకపోతె..... ఏది మంచి గుంటది బిడ్డా.....” దుబ్బవ్వకు కల్లు నిషా ఎక్కుతుంటే ధైర్యంగా గొంతు విచ్చుకుంటోంది. ఎక్కడి జ్ఞాపకాలో కడుపులోంచి దేవుకొస్తున్నాయి.

“బిడ్డా..... ఎనుకట గిట్ల మాంసం తిందామంటే ఎల్లకపోవు....రోగమచ్చిన గొర్రెలు సచ్చిపోతే అగ్గువకు కొనుక్కవస్తురు....సచ్చిన గొర్రెకు సంకలు గొట్టెర శాలీడు..... అని పేరు బదునాం జేసిన్రు....ఎవలు మెచ్చని చీరెలు దోతులు అమ్మక మీదవడితే కట్టుకోక తప్పుతదా.....దాంతోని సాలె సంకటం గోసిల యిరుకుటం అని ఎక్కిరిస్తురు.....మనం నేసిన బట్టలు గట్టుకొని మననే పేరునాల జేస్తురు. ఇయ్యాలంటే మిల్లులచ్చినయి. ఎనుకటి రోజుల నుంచి సిన్నోల్లు, పెద్దోల్లు అందరు కట్టింది ఎవల బట్ట. నాగరీకం నేర్పిన మనకే పేరునాల వెట్టి ఎక్కిరిచ్చిన కాలం అది. తీరొక్క బట్ట నేసింది మన కులపోల్లు గాదా..... బట్టలేని మనుసుల్ను ఎడ్డిమనుసులనరా.....”

“ఎనుకట ఏమున్నదిర...ముప్పయి ఏండ్ల కిందటిదాక కూడా దేనికైనా ఎడ్లబండే గతి. మనకు ఎవుసం లేకపాయె. ఎడ్లబండి మనకెక్కడిది. ఎక్కడికన్న జాతర పోవాలంటే ఎడ్లబండి కిరాయకు అడుగుతె ఎక్కడ లేని ధర చెప్పిరి....ఎవుసపు ఎడ్లు బండి కిరాయకు కట్టమనిరి.....నువ్వు కడుపుల వడ్లప్పుడు గిట్లనే కొండగట్టు ఆంజనేయస్వామికి మొక్కుకున్నం. నేను నీల్లు పోసుకుని ఉంటి. అయిదో నెల..కొండగట్టుకు కచ్చరం కట్టుమంటే ఎవలు కట్టకపోయిరి....కోడిపుంజు, సామాను మోసుకొని అందరం ఒక రోజంత నడుసుకుంట ఓ రాత్రికి యిక్కడికి చేరినం..మీ అక్కకు నడువరాక....మీ నాయిన్న భుజంమీద ఎత్తుకుని నడిసిందు.....కాల్లన్ని పీక్కపోయె.... తెల్లారి మల్ల గుట్టెక్కి దిగేటాల్లకు పిక్కలువాయె.....

ఏం దిన్నం కొడుకా..... ! ఇప్పుడేమో స్కూటర్ల మీద రావడిమి.... సామాను దీసోని బస్సుల రావడిమి.... అన్ని గ్రెండర్ల దంచుకొని రుబ్బుకొని వచ్చి గంటలోపల వంట చేస్తామి. ఆ కాలం...గిన్ని తీర్ల వంటలెక్కడ వచ్చురా...చింతపండు చారు తీరుగ మాంసంల ధన్యాలపొడి యింత కారం ముద్ద ఏసి ఉడికిస్తే పులుసును ఊదుకుంట తిందుంటామి....ఇప్పుడు జూడు....కొండగట్టు మీదికి కూడా రోడ్దేసిరి. బస్సులు, స్కూటర్లు రావట్టె...

“అప్పుడు రాత్రుల్లు ఎంత భయమయ్యేటిదో.....గీ కరెంటు ఎక్కడిదిర.... పొద్దుగూకుతె చీకటివడె. ఆయిందపు (అముదాల) నూనెతోని దీపంతల యింత దీపం ఎలిగిచ్చుకొని గట్టు తిని పంటె మల్ల తెల్లారెదాక.....ఎన్ని దోమలురా.....అప్పుడు మీ నాయన్న మగ్గం నేసి నేసి అదే వోత... తియ్యి అనుకుంట గదే సలిజరంతోటే సచ్చిపాయె....నీకన్న ముందు పుట్టిన బిడ్డ మూడేండ్లకే పోషమ్మ (మశూచి) అయి సచ్చిపాయె...మా అయ్య పల్లెలు తిరిగి బట్టలు ఉద్దెరమీద యిచ్చిరాంగ చీకట్ల పురుగు (పాము) కుట్టిసచ్చె...గప్పుడు గిన్ని మందులు గింతమంది డాక్టర్లు ఎక్కడున్నరా..... ఏదో పేడు (పుల్ల) కుచ్చుకున్నదనుకొని మా అయ్య అట్లనే నడుసుకుంట యింటికచ్చి నురుసులు (నురుగులు) కక్కిసచ్చె...మంత్రం ఏయించుటానికి కూడ టైం లేకపాయె...

“మా సెల్లె బాలెంత రోగం వచ్చి ధనుర్వాతంతోని కొట్టుకొని కొట్టుకొని పానమిడిసె..ఏం దిన్న నాకు కడుపు నొప్పేనాయె...తక్కలి ఆకు ఎల్లిపాయకారం దంచుకుని ముద్దలు మింగుడు దప్ప నాగోస చూసినోల్లెవలురా...యాల్లకు కండెలు సుట్టి అందియ్యకపోతె ల్యాకబద్ద వట్టి మీ నాయన్న నా లగ్గం జేసు..... గొడ్డును కొట్టినట్టు కొద్దుండె...ఆ పడుగు సరిచేసుటానికి గంజి అడుక్క రమ్మను. ఆల్లు పోంగనే పోస్తరా.... ఏదో పని జెప్పిరి..... ముచ్చటవెట్టిరి....మీ నాయన్న ఇంతసేపు ఎవల దగ్గర పన్నపు లంజే.... అనె. సికెంటికలు వట్టి ఎట్ల కొట్టుతుండె....భగవంతుడా....గా కట్టాలు పగోల్లకు కూడ వడ్డు.

“ఎన్నని ఏగిచ్చినర...నిన్ను సదివిచ్చుటానికి ఎంత కష్టమైందిర....బడి లేనప్పుడల్ల మగ్గం నేయిమంటె నువు ఆటకోయిలతనం జేస్తే.....నీ మీద ఎన్ని ల్యాకబద్దలు (పడుగు పేకల మధ్య వాడే వెదురుబద్దలు) యిరిగినయె...నీకు యాదికి ఉన్నాదిర....”

“మీ నాయన్న ఉన్నప్పుడు సుకపడలే...పోయినంక సుకపడలే...గీ బీడీలు చేసుడంట వచ్చినంక కొంచెం నయమైంది. లేకపోతే మన శాలోల్లంత ఆకలికి సచ్చిపోదురు కొడుకా.... బొంబాయి బీవండిల ఎంత మందికని సాంచెలల్ల పని దొరుకుతదిర...పోరగాన్లను వట్టుకొని నేను ఇక్కడ మీ నాయన్న ఒక్కడు అక్కడ...బొంబాయిల పొట్టకు దినుకుంట కడుపు గట్టుకొని యిన్ని పైసలు పంపిస్తె...గీకాడికి అచ్చింది...ఎన్ని కష్టాలు పడితె నువ్వు ఎదిగినవుర..

“సదువైనంక ఉత్తగనే తిరిగితివి....బీడీలు చెయ్యిరా అంటే నీ పానం వంగకపాయె....దుకాన్ల జీతముంటివి గని బీడీలు చేయకపోతివి.....ఏదో గా ఆపతి మల్లన్న జాబుల నూట యిరవై రూపాయలకు నౌకరి దొరికె...”

“ఆపతి మల్లన్న కాదత్తా...హాప్ ఎ మిలియన్ జాబు అనే స్కీము కింద పందొమ్మిది వందల డెబ్బయి మూడుల హెచ్‌సిసరీన్ అనెటాయన గవర్నర్ పరిపాలన ఉన్నప్పుడు అయిదు లక్షల ఉద్యోగాలు అని పెట్టిండు...” కస్తూరి రాజేశం సవరించాడు...

“ఏదో అల్లుడా.... అదేదో నాలిక తిరుగకపాయె... గనౌకరిచ్చి గుట్టలల్ల పల్లెల పొంట ఏస్తె..... నేను ఎంత ఏడ్చిన్ననుకున్నవు... మంతెని, మాదేవుపూర్ దాటిపోవాలె...కాని రాజ్యం అది... ఎందుకు బిడ్డా గంత దూరం వద్దని ఏడ్చిన... ఏమో... దొరలెసాంట్లో... దొంగలు బి.ఎస్.రాములు కథలు

ఎసొంట్లో.... ఎవలు కండ్లల్ల మన్నువోసుకుంటరో.... వానకాలంల అటు చిక్కుపడితే మల్ల ఎండలు ముదిరెదాక ఆ వూరైకెల్లి ఎటు పోరాక పోవు... చుట్టు వాగులు, బురదలు... ఈడు.... ఏం నీయవ... అది మన కరీంనగర్ జిల్లానేనాయె... నేనేమన్న బొంబాయి పోతున్నానె.. అని ఈడు జనుప చెయి సంచిల బట్టలు వెట్టుకొని వందుకొను రెండు గిన్నెలు ఏసుకొనిపాయె... అక్కడ నాలుగేండ్లు జేసి జగిత్యాల తాలూకాకు తబాదిలా (బదిలీ) చేయించుకున్నంక బతుకు తిరమాయె. అప్పటిదాకా ఈ కోడలు... నేను సంసారమే జెయ్యుపోనని యిదుపు కాగితంకోసం కులంల పంచాయితే వెట్టిచ్చె... మీ మామపోయి నేను ఒక్కడాన్ని ఆ పంచాయతులన్ని ఏగిస్తి.. కులపెద్దలకు కల్లుపోయించి పోయించి దీని పంచాయతులకు నా మెడల గుండ్లు (బంగారు గుండ్లు) అమ్మితి.....

“ఇప్పుడు....ఎవలు సుకపడ్తున్నారే...కోడలా...మేం గంతగనం కష్టపడితే నువ్వు నీ మొగుడు నీ పిలగాను సుకపడుతున్నరు...ఇప్పుడు సప్పను నెలకు నూరు ఫీజులిచ్చుకుంట ఇంగ్లీషు మీడియంల సదివియ్యవడ్తిరి...ఇప్పుడు నా కొడుక్కు నెలకు అయిదు వేలు వస్తున్నయి. ఎనుకట ఏమున్నదే కోడలా.... ఇరువై నంబరు (దొడ్డు ముతక) చీరెలే గతి..అరవై నంబరు (సన్నపు చీర) చీరెలు అప్పుడు ఎంతమంది కట్టిను..ఇప్పుడు అందరు అరవై నెంబరు, నూటిరువై నెంబరు చీరలు...ఇంకా ఏంటెంటియో చీరెలు...ఎనుకట గివన్ని ఎక్కడియే కోడలా...”

“ఆల్లు గుర్తుపడ్తులేరుగని... గీ అంజయ్య నాయిన్ననేరా...గప్పుడు ఎనుకట కొండగట్టుకు కచ్చరం కట్టుమంటె కట్టలేదు... ఈ అంజయ్య అమ్మమ్మ గారింటికాడ పెరిగిండు... వాల్ల అవ్వలు యిద్దరే. మేనమామలు లేకుండిరి. ఆల్ల తాత పోయినవోలై... అంజయ్య అవ్వ అందర్ని తల్లిగాంటికే బయల్దేరదీసింది. అక్కన్నే భూమి జాగలు మంచిగ ఉన్నయని...ఉన్న ఊరుల అమ్మకొని ఊరిడిసి పోయిన్రు...అటెన్న అయిదేండ్లకు మనం ఆ ఊరైకెల్ల ఎల్లి (బయల్దేరి) వచ్చినం....

“అయినా ఆల్లకేమైందిరా... రెండు కరెంటు మోటార్లచ్చినై. కెనాలు కాల్వ కింద రెండు పంటల భూములు... వాల్లు గూడ స్కూటర్లమీద తిరుగుతున్నరు...ఎనుకటితీర్గ ఏమన్న యాతాలు (ఏతం) పోస్తున్నరా... మోట గొడుతున్నరా... స్టాటర్ ఒత్తి పురుసత్ (తీరికగ)గ ఆ పని ఈ పని చేసుకుంటరు... సిన్నప్పుడు నీ అంత ఉన్నప్పుడు ఎంత కర్రెగ ఉండె అంజయ్య. ఇప్పుడు జూడు.. నీడ పట్టున ఉండుకుంట ఎంత తెల్లవడ్డరో... మల్ల ఎనకటి కాలమే మంచి గుంటదంటరు... ఎద్దుగుద్ద పొడుసుకొని బతికిన ఎనుకటి కాలం తీరుగనే ఉన్నదా గిప్పుడు... మొన్న సప్ప పుట్టిన రోజుకు దాని దోస్తులు... మన సుట్టాలు ఎంతమంది వచ్చిన్రు... ఎనుకట లగ్గాలకు కూడా గింతమంది రాకపోదురు... ఏ కులపోల్ల లగ్గంకు ఆ కులపోల్లై వస్తురు. ఇప్పుడు... కులపోల్ల కన్నా దోస్తులే ఎక్కువ వస్తున్రు.. ఎనుకట రాజులు కూడ గింత మందికి భోజనాలు పెట్టిన్రో లేదో... పెండ్లిల్ల ఎంతమంది... ఎంత సంబ్రం! ఎనుకట మీరు యిరవైయైదు మంది మేం యిరవై అయిదు మంది అని పెండ్లికి వచ్చెటోల్లను కరారు చేసుకుందురు. కచ్చరాలకు ఎవలు గడ్డివెయ్యాలె.. అని కొట్లాటవుతుండె... వడ్డనకాడ కులం తప్పు తీస్తురు....

కల్లు తాగుతూనే ఉన్నారు. గుదాలు మాంసం చికెన్ పొట్టలో పడుతూనే ఉన్నయి. ముచ్చట్లు నడుస్తూనే ఉన్నాయి. దుబ్బక్క మరింత వేదాంతంలో పడిపోయింది. అటు అంజయ్య ఏదో నరుకుతూనే ఉన్నాడు... ఆ చర్చలు వింటూ మేధావులు మూర్ఖ పోవాల్సిందే.... స్వప్నకు పిల్లలకు అదంతా స్వప్న సందేశంలా ఆసక్తిగా ఉంది.... సకుటుంబంగా పిక్నిక్

రావడంలో ఉండే సౌకర్యమే యిది. హృదయాలు విచ్చుకుంటాయి. పిల్లలు పెద్దలు తమ చరిత్రను సంస్కృతిని తమకు తెలియకుండానే తెల్చుకొని ఒంట బట్టించుకుంటారు.

* * *

కస్తూరి దుబ్బుక్కకు కడుపునొప్పి కోసం ఆపరేషన్ అయి ఆసుపత్రిలో ఉంది. కోడలు సవర్యలు చేస్తోంది. ఇద్దరికి క్యారియర్ తీసుకొని మధ్యాహ్నం బయల్దేరాడు మల్లేశం. ట్రాఫిక్ జాం అయిపోయింది. ఏమైందో చూద్దామని స్కూటర్ ను నెట్టుకుంటూ ముందుకు కదిలాడు. లోవోల్టేజి వల్ల కరెంటు పంపు సెట్లు కాలిపోతున్నాయని, గిట్టుబాటు ధరలు కావాలని ఎవరో అరుస్తున్నారు. ఎక్కడో చూసినట్టు గుర్తొచ్చింది. కొండగట్టు కాడ ఒకే చెట్టుకింద...అంజయ్య.

ట్రాఫిక్ జాం అయిపోయి రెండు గంటలైంది. పోలీసులు లారీచార్జీ చేయడానికి వెనకా ముందాడుతున్నారు. మల్లేశం ఏదో అందామనుకునే లోపలే అదే మాట ఎవరో అననే అన్నారు.

“అంతా భయం లేకుండైపోయింది. రోడ్డుమీద తాత జాగీరున్నట్టు ఇదేం కథ...ఛ ... మిలటరీ ప్రభుత్వం వస్తేగానీ తిక్క కుదరది”.

అంజయ్యకు ఆ మాటలు ఎక్కడ తాకాలో అక్కడ తాకాయి. అటుకేసి తీక్షణంగా చూశాడు. “అనందయ్యా అనండి...రైలే దేశానికి వెన్నెముక అంటారు...మమ్ముల కాల్చి చంపటానికి మిలట్రీ ప్రభుత్వం కావాలంటారు”.

“నువ్వే కోరితివి గదయ్యా మిలట్రీ ప్రభుత్వం” అని మల్లేశం అనబోయి నోరు మూసుకున్నాడు. వెనక్కి తిరిగి సందుల్లోబడి ఆసుపత్రి చేరుకొని క్యారియర్ యిచ్చేసి బడికి పరిగెత్తాడు....

స్టాఫ్ రూంలో మొండయ్య శాస్త్రి వెనకటి కాలమే గొప్ప అని ఏదేదో కోస్తున్నాడు...వేద కాలంలోనే....” అంటూ ఏదో కోయబోయాడు. “బ్రాహ్మలు కూడా ఎడ్లు కోసుకుతిన్నారు. యజ్ఞయాగాలన్నీ గవ్వే” అని పూరించాడు మల్లేశం. దాంతో పెద్ద వాగ్వాదమే అయింది.

“మీరు ఎన్ని చెప్పండి. వెనుకటికన్నా..... సమాజం యిప్పుడే బాగుంది. నా పూర్వీకుల జీవితంకన్నా నేనిప్పుడు గెల్చుకున్న ఈ జీవితమే నాకు బాగుంది.....” మల్లేశం వాదన ముందు మొండయ్య శాస్త్రి అవాక్కయిపోయాడు.

బడి వదిలాక సాయంత్రం స్వప్నను తీసుకుని మల్లేశం ఆసుపత్రి కెళ్ళాడు తల్లికోసం. ఆసుపత్రినిండా జనం. అంజయ్యకు లారీచార్జీ తొక్కిసలాటలో చేయి విరిగింది. కట్టు కట్టారు. పరామర్శించడంకోసం జనమే జనం...విలేఖరులు...ఎమ్మెల్యే.....తోసుకొని వెళ్ళాడు మల్లేశం.

“ఏమాయే ఈ కాలంల ప్రేమలు తక్కువంటివి” అని అడుగుదామనుకుని నోరు మూసుకున్నాడు మల్లేశం.

డాడీని వదిలించుకొని స్వప్న అంజయ్య బెడ్ ప్రక్కన చేరింది. “ఏమైంది అంకుల్”. “ఆరోజు కొండగట్టుకాడ కల్సినం. గుర్తున్ననా అంకుల్...”.

అంత మందిలో అంజయ్య కంట కన్నీరు.... అవి కన్నీరో, ఆనందభాష్పాలో.....

“స్మృతి” పేరుతో ఆదివారం ఆంధ్రజ్యోతి 23.3.97.